

Kei te whakama te Etita ki te whakaatu ko te £100 i kiia ma nga Maori e kahi i ia tau, kaore ano, kia eke. E £20 kei muri.

Ko wai kei te aroha ki enei 1,700 turoro kua tae nei ki ta tatou Hohipera?

Whakatinanatia mai ra to koutou aroha ki tenei mahi a te Ariki e mahia mai nei i roto i era iwi e arahina mai nei i roto i te pouritanga ki te maramatanga o te Ariki.

HE PANUI MO NGA KOHIKOHI.

Kua whakahau te Hinota ko nga ohaoha i enei Ratapu me tuku mo nga take nunui e mau ake nei, i ia tau, i ia tau.

RATAPU TUATAHI O TE HAERENGA MAI.

Mo te Mihana Maori.

RATAPU I WAENGANUI O RENETI.

Mo nga take o te Pihopatanga (General Diocesan Fund).

RATAPU O TE PETEKOHA.

Mo te Mihana o Meranihia

RATAPU TUATAHI O HEPETEMA.

Mo nga take o te Pihopatanga.

Me tuhituhi te rahi o te moni ki nga pukapuka o ia Whare-karakia, ka tuku ai te moni i taua wa tonu ki te Hekeretari ara Diocesan Secretary, Napier.

HE WHAKATIKATIKA.

E te Etita.

NOKU ranei te he no te kai-ta ranei. I aku korero mo te whakatakotoranga o te kohatu o te whare karakia hou o Ngati-Porou i te Nama 34 ko te moni i kohia i taua ra e £533, kei te he te £355. I wareware hoki i a au te moni tapiri a Tikitiki Teihana mo taua moni ara £1 mo te £2; ka hui katoa ai te moni o taua ra e £799.

—R.T.K.

(Nau tonu i tuhituhi te 355.—*Etita.*)

TE TOA MO TE MAMAU.

KUA kore i kitea i Nu Tireni nei he hoa kakari mo Ihakara Rapana (Robin). Kua mate katoa ona hoa-riri i a ia. Ko tona hoa riri whakamutunga ko Joe Dufty o Wai-kato. Kaore i hu te werawera i a Ihakara ka tau, tona hoa kakari ki te whenua. Kaore i pau te rua meneti. Kua tuturu inaiane ko ia te tiamupiana (champion) o Niu Tireni katoa.